

## تحقیق منسوبات اور علامہ شبلی نعمانی

ظفر احمد صدیقی

پروفیسر شعبہ اردو علی گڑھ مسلم یونیورسٹی، علی گڑھ۔

علامہ شبلی نعمانی اردو میں تحقیق اور تنقید دونوں کے بنیادگزاروں میں ہیں۔ ان کی تنقیدی کاوشیں ”موازنہ انیس و دبیر“ اور ”شعر العجم“ کی شکل میں ہمارے سامنے موجود ہیں۔ اس لیے اردو تنقید کے ارتقا میں ان کا ذکر عام طور پر کیا جاتا ہے۔ لیکن ان کے تحقیقی مباحث چونکہ ان کی تصانیف اور مضامین و مقالات میں بکھرے ہوئے ہیں۔ اس لیے ان کی طرف لوگوں کی توجہ کم ہے اس عدم التفات کی ایک وجہ یہ بھی ہے کہ ان کی تحقیق کے موضوعات ادبیات کے دائرے میں محدود نہیں، بلکہ وہ سیرت و سوانح، تاریخ و تمدن اور فلسفہ و کلام کے ابواب تک پھیلے ہوئے ہیں۔ تحقیق کے شعبوں میں ایک اہم شعبہ تحقیق منسوبات بھی ہے۔ اس کے تحت کسی کلام یا تصنیف کی نسبت کی تحقیق کی جاتی ہے۔ اس کی دو صورتیں ہوتی ہیں۔ ایک یہ کہ اصل شاعر یا مصنف کے بجائے کسی اور کی طرف کلام یا کتاب منسوب ہو جائے اور محقق صحیح نسبت واضح کر دے۔ دوسرے یہ کہ اصل انتساب کو زمانہ مابعد میں کسی وجہ سے رد کر دیا جائے۔ پھر بعد کا محقق صحیح صورت حال کا تعین کر دے۔

یہ بات قابل ذکر ہے کہ اردو میں تحقیق منسوبات سے متعلق اولین تحریر علامہ شبلی نعمانی کی ہے۔ انھوں نے اپنی تصنیف ’الغزالی‘ میں ایک عنوان قائم کیا ہے ”امام غزالی کی مجوٹ فیہ تصنیفات“ پھر اس عنوان کے تحت ان کتابوں کا ذکر کیا ہے جن کی امام کی طرف نسبت میں شکوک و شبہات کا اظہار کیا گیا ہے۔ ہم آئندہ صفحات میں ہر کتاب سے متعلق ضروری مباحث پیش کرتے ہیں۔ سلسلہ زیر بحث کی پہلی کتاب ”المنحول فی علم الاصول“ ہے جسے اختصار کے

طور پر 'منحول' بھی کہتے ہیں۔ علامہ شہلی نے لکھا ہے کہ یہ کتاب اصول فقہ میں ہے۔ صاحب کشف الظنون نے اس کا اندراج "ردّ اُبی حنیفہ" کے نام سے کیا ہے اور "قلاید العقیان" کے مصنف کا قول نقل کیا ہے کہ وہ امام غزالی کی نہیں بلکہ محمود معتزلی کی تصنیف ہے۔ شمس الأئمة گردری نے اس کا رد بھی لکھا ہے۔ (۱)

علامہ نے یہ بھی لکھا ہے کہ جن لوگوں نے امام غزالی کی طرف اس کتاب کی نسبت میں شبہ کا اظہار کیا ہے ان کی دلیل یہ ہے کہ اس کتاب میں امام ابوحنیفہؒ پر سخت نکتہ چینی کی گئی ہے اور یہاں تک کہا گیا ہے کہ ان کے ۹۰ فیصد مسائل غلط ہیں۔ حالانکہ امام غزالی نے اپنی معرکہ آرا تصنیف، احیاء علوم الدین، میں امام ابوحنیفہؒ کی نہایت مدح کی ہے۔ ان حضرات کا یہ بھی کہنا ہے کہ ائمہ دین کو برا کہنا امام غزالی کی شان سے یوں بھی بعید ہے۔ اس لیے "منحول" امام غزالی کی تصنیف نہیں ہو سکتی۔

اس بحث میں علامہ شہلی کی رائے یہ ہے کہ "منحول" امام غزالی ہی کی تصنیف ہے اور اس کی نسبت میں شک و شبہ کرنے والوں کا خیال درست نہیں۔ اپنے موقف کے اثبات میں علامہ نے جو دلائل پیش کیے ہیں وہ حسب ذیل ہیں:

- ۱- رجال و تاریخ کی تمام کتابوں میں یہ کتاب امام غزالی ہی کی طرف منسوب کی گئی ہے۔
- ۲- امام غزالی اپنے ابتدائی دور میں نہایت جاہ پسند، خود پرست اور مغرور تھے۔ اس وقت ان کا مزاج مجادلہ پسند اور نکتہ چینی واقع ہوا تھا۔ لیکن اخیر میں ان کے حالات تبدیل ہو گئے اور وہ کچھ سے کچھ ہو گئے۔ "منحول" اسی ابتدائی دور کی تصنیف ہوگی۔
- ۳- تیسری دلیل کے طور پر علامہ لکھتے ہیں: "ہم نے اس کتاب کو دیکھا ہے۔ خود اس کی طرز عبارت بتاتی ہے کہ وہ نشتر شباب کے زمانے کی تصنیف ہے۔"

علامہ کی پہلی دلیل کی تائید میں یہ ذکر کرنا مناسب معلوم ہوتا ہے کہ ابن الجوزی (ف ۵۹۷ھ) نے 'المنتظم فی تاریخ الملوک و الأئمہ' میں، ابن خلکان (ف ۶۸۱ھ) نے 'وفیات الاعیان' میں، تاج الدین ابن السبکی (ف ۷۷۷ھ) نے 'طبقات الشافعیة الکبریٰ' میں، ابن الملقن (ف ۷۹۰ھ) نے 'طبقات الشافعیة' میں اور بدر الدین عینی (ف

(۱) صاحب کشف الظنون کی اصل عبارت یہ ہے: قال صاحب قلائد العقیان هولیس لحجة الاسلام، بل هو علی ما کتب فی حاشیة نسخة منه لمحمود الغزالی، شخص من المعتزله، وقد أدى ذلك شمس الأئمة الكردری إلى التعصب إلى أن ردّه ..... وإن كان هولحجة الاسلام فمن تالیفاته فی أول طلبه لأنه خلاف ما فی الاحیاء من مناقبه (کشف الظنون عن أسامی الکتب و الفنون، کاتب تجلی، استنبول، ۱۹۳۱ء، ۱/۸۳۷)۔ قلاید العقیان فی محاسن الاعیان کے مصنف کا نام فتح بن خاقان اشہیلی ہے (بہ حوالہ معجم المطبوعات العربیة: ۱۲۳۳/۲-۱۲۳۵)۔

۸۵۵ھ) نے 'عقد الجمان' میں 'المنخول' کا شمار امام غزالی کی تصانیف کے ذیل میں کیا ہے۔ لہذا علامہ کا یہ کہنا بجائے کہ رجال و تاریخ کی کتابوں میں یہ کتاب امام غزالی ہی کی طرف منسوب کی گئی ہے۔ (۲)

علامہ کی دوسری اور تیسری دلیل کے حوالے سے یہ عرض کرنا ہے کہ صاحب 'الأعلام' خیر الدین الزرکلی کی اطلاع کے مطابق 'المنخول' ۱۹۸۰ء تک غیر مطبوعہ تھی۔ (۳) اسی طرح 'سیرة الغزالی' کے مصنف عبدالکریم عثمان نے بھی اس کو غیر مطبوعہ بتاتے ہوئے یہ اطلاع دی ہے کہ اس کا قلمی نسخہ دارالکتب المصریہ میں محفوظ ہے۔ (۴) لہذا یہ بات قابل داد اور لائق تحسین ہے کہ علامہ شہلی نے ۱۹۰۴ء کے آس پاس ایسی کم یاب قلمی کتاب کا نہ صرف مطالعہ کر لیا تھا بلکہ اس کی طرز عبارت میں غور کر کے یہ اندازہ بھی لگایا تھا کہ یہ نشہ شباب کے زمانے کی تصنیف ہے۔ علامہ کی تائید ابن الجوزی (۵) اور ابن السبکی (۶) کے اس بیان سے بھی ہوتی ہے کہ غزالی نے یہ کتاب اپنے استاد امام الحرمین عبدالملک جوینی کی حیات میں لکھی تھی۔ امام الحرمین کا سال وفات ۴۷۸ھ ہے۔ اس وقت غزالی کی عمر ۲۸ سال تھی۔

اس کتاب میں جہاں تک امام ابو حنیفہؒ پر نکتہ چینی کا تعلق ہے تو حافظ ذہبی نے بھی اس پر ناپسندیدگی کا اظہار کیا ہے۔ چنانچہ 'سیر أعلام النبلاء' میں لکھتے ہیں: 'غزالی کی

(۲) تفصیل کے لیے ملاحظہ ہو 'سیرة الغزالی' وأقوال المتقدمین فیہ، عبدالکریم عثمان، دار الفکر، دمشق، بدون سنہ۔

(۳) الأعلام، خیر الدین الزرکلی، المجلد السابع، دار العلم للملائیین، بیروت، الطبعة الخامسة ۱۹۸۰ ص ۲۲۔

(۴) سیرة الغزالی، ص ۱۲۵۔

(۵) المنتظم فی تاریخ الملوك والأمم، ابن الجوزی، دار العارف العثمانیہ حیدرآباد ۱۳۵۹ھ ج ۱ ص ۱۶۸۔

(۶) طبقات الشافعیة السکبری، تاج الدین عبد الوہاب بن علی السبکی، المجلد

السادس، تحقیق عبدالفتاح محمد الحلو، محمود محمد الطنجی، دار احیاء الکتب العربیة، القاہرہ، بدون سنہ، ص ۲۲۵۔

’المنحول‘ کے اواخر میں ایک امام کے بارے میں ایسا ناپختہ کلام مندرج ہے جس کا یہاں ذکر کرنا میں مناسب تصور نہیں کرتا۔ (۷) ’سیر أعلام النبلاء‘ کے مرتب ومدون شعیب الأرنؤوط اپنے حاشیے میں لکھتے ہیں:

ذہبی کی اس عبارت میں ’امام‘ سے ابوحنیفہ رحمۃ اللہ علیہ مراد ہیں۔  
 ذہبی کو یہ حق ہے کہ وہ امام ابوحنیفہ کے بارے میں غزالی کے اس کلام کو ناپختہ اور ادھ کچرا کہیں۔ کیونکہ اس پر علمیت کے آثار مفقود ہیں۔ یہ کلام غزالی سے اس وقت صادر ہوا جب کہ وہ جدل و مناظرہ کے علوم اور طالب علمانہ لذتوں میں مشغول تھے۔ اس لیے کہ انہوں نے ’المنحول‘ اپنی علمی زندگی کے آغاز میں تصنیف کی ہے۔ اس کتاب کی زیر بحث فصل کا بیشتر حصہ ان کے استاد امام الحرمین کی کتاب ’مغیث الحق فی ترجیح القول الأحق‘ کے فقروں سے ماخوذ ہے۔ یہ وہ کتاب ہے جسے امام الحرمین نے دوسرے مذاہب کے مقابلے میں مذہب شافعی کو راجح قرار دینے کے لیے تصنیف کیا تھا۔ اس میں غلیظ تعصب اور امام ابوحنیفہ کی شان میں قبیح گستاخی پائی جاتی ہے۔، جس کے سننے سے کان بہرے ہو جاتے ہیں اور جس سے ذوق سلیم نفرت محسوس کرتا ہے۔ وہ ایک ایسی کتاب ہے جس کی طرف علمائے محققین التفات نہیں کرتے۔ امام کوثری نے ’احقاق الحق‘ کے نام سے اس کا رد لکھا ہے۔ جو چاہے اس کی طرف مراجعت کر سکتا ہے۔ (۸)

(۷) سیر أعلام النبلاء، شمس الدین محمد بن أحمد الذہبی، المجلد التاسع عشر، تحقیق شعیب الأرنؤوط، الطبعة

الأولى ۱۹۸۲م ص ۳۲۲۔ ذہبی کی اصل عبارت یہ ہے:

”وفي أواخر المنحول للغزالي كلام فجح في إمام لا أرى نقله هنا“

(۸) الأيضاً بوالدبالا۔ اصل عبارت حسب ذیل ہے:

والمراد بالامام: أبو حنيفة رحمه الله، وحق للذهبي أن ينعت كلامه فيه بأنه فجح، فإنه ليس عليه أثاره من علم، وقد صدر عنه حين كان متلبساً بعلوم الجدل، وحفظ طلبه العلم، فإنه صنف المنحول في أول حياته العلمية، ومعظم ما في هذا الفصل من فقر مأخوذة من كتاب شيخه إمام الحرمين "مغیث الخلق في ترجیح القول الاحق" الذي ألفه في ترجیح مذهب الشافعي على غيره من المذاهب، وفيه من التعصب الفظيخ، والحط الشيع على الامام أبي حنيفة رحمه الله ما تصم عنه الاسماع، وتنبو عنه الاذواق، وهو مما لا يلفت إليه عند المحققين من العلماء ذوي النصفة، وقد صنف الامام الكوثري في الرد عليه كتاب "احقاق الحق" فليرجع إليه من شاء.

اس سلسلے کی آخری بات یہ ہے کہ عہد حاضر کے علمائے عرب و عجم اب 'المنحول' کو امام غزالی ہی کی تصنیف سمجھتے ہیں۔ امام غزالی کی ایک اور تصنیف 'المستصفیٰ من علم الاصول' کے مرتب و مدون نجوی ضو کی اطلاع کے مطابق 'المنحول' دار الفکر دمشق سے ڈاکٹر محمد حسن ہیتو کی تحقیق سے ۱۹۹۷ء سے قبل شائع ہو چکی ہے۔ (۹) اس کا عام ایڈیشن انٹرنیٹ پر بھی دست یاب ہے۔ راقم نے اسی سے استفادہ کیا ہے۔

اس سلسلے کی دوسری کتاب 'المصنون بہ علی غیر اہلہ' ہے۔ اس کا موضوع علم کلام ہے۔ اس کے بارے میں علامہ شبلی لکھتے ہیں: "اس کتاب کی نسبت محدث ابن الصلاح اور علامہ ابن السبکی کا دعویٰ ہے کہ امام کی تصنیف نہیں ہو سکتی۔ دلیل یہ ہے کہ اس کتاب کا مصنف قدم عالم، انکار علم جزئیات اور نفی صفات کا قائل ہے اور ان میں سے ہر عقیدہ کفر کا مستوجب ہے۔"

راقم حروف عرض کرتا ہے کہ علامہ شبلی کا یہ بیان دراصل علامہ مرتضیٰ زبیدی بلگرامی کی 'اتحاف السادة المتقين بشرح احياء علوم الدين' سے ماخوذ ہے۔ مناسب معلوم ہوتا ہے کہ یہاں ان کا پورا بیان نقل کر دیا جائے۔ وہ اپنی شرح کے مقدمے میں لکھتے ہیں:

"ابن السبکی کہتے ہیں کہ ابن الصلاح نے ذکر کیا ہے کہ یہ کتاب امام غزالی

کی طرف منسوب کی جاتی ہے۔ معاذ اللہ کہ یہ ان کی ہو۔ ابن الصلاح نے اس کے گھڑی ہوئی ہونے کی وجہ بھی بیان کی ہے۔ ابن السبکی کہتے ہیں کہ ابن الصلاح نے جو کچھ کہا وہ حق اور درست ہے۔ اس کتاب میں عالم کے قدیم ہونے کی تصریح اور جزئیات سے متعلق علم قدیم کی نفی کی گئی ہے۔ امام غزالی ان میں سے ہر ایک بات کے قائل کی تکفیر کرتے ہیں اور یہی تمام اہل سنت کا مسلک ہے۔ اس لیے یہ کس طرح مان لیا جائے کہ وہ خود ان باتوں کے قائل ہیں۔ زبیدی کہتے ہیں کہ یہ کتاب میرے پاس موجود ہے۔ وہ مزید کہتے ہیں کہ "مسامرہ" (۱۰)، میں لکھا ہوا ہے کہ یہ علی بن خلیل

(۹) المستصفیٰ من علم الاصول، ابو حامد الغزالی، تحقیق، نجوی ضو دار احياء التراث العربی، بیروت

۱۹۹۷ ص ۱۰۔

(۱۰) 'المسامرہ' محی الدین بن عربی کی تصنیف ہے۔ زبیدی نے اس کا ذکر مقدمہ شرح احياء العلوم

میں غزالی کی تصنیف منہاج العابدین کے تعارف میں کیا ہے۔ (بحوالہ سیرۃ الغزالی ص ۱۹۵)۔

الستی کی تصنیف ہے۔ اسی طرح صاحب 'تحفة الارشاد' (۱۱) نے بھی تصریح کی ہے کہ غزالی کی طرف اس کتاب کی نسبت جعلی ہے۔ ابو بکر محمد بن عبداللہ الماقتی متوفی ۵۰ھ نے اس کے رد میں ایک کتاب لکھی ہے۔ (۱۲)

اس اقتباس سے معلوم ہوا کہ ابن الصلاح اور ابن السبکی کی طرح مرتضیٰ زبیدی نیز بعض دیگر اہل علم بھی امام غزالی کی طرف 'المضنون' کی نسبت کو درست نہیں سمجھتے۔ لیکن جہاں تک علامہ شہلی کا تعلق ہے تو وہ 'المنحول' کی طرح 'المضنون' کو بھی امام غزالی ہی کی تصنیف سمجھتے ہیں۔ اس سلسلے میں ان کے دلائل حسب ذیل ہیں:

۱- رجال کی تمام مستند کتابوں میں 'المضنون' کو غزالی کی تصنیف شمار کیا گیا ہے۔

۲- خود امام غزالی نے 'جو اهر القرآن' میں جو ان کی مسلمہ تصنیف ہے اس کتاب کا ذکر کیا ہے۔

۳- اس کتاب کی امام صاحب کی طرف نسبت کے انکار کے لیے صرف یہ قرینہ کافی نہیں کہ اس کتاب میں بعض ایسے مسائل مذکور ہیں جو ابن الصلاح اور ابن السبکی کے نزدیک موجب کفر ہیں۔ کیونکہ خود 'احیاء العلوم' میں بہت سی باتیں مذکور ہیں جو بعضوں کے نزدیک کفر کی مستوجب ہیں۔ ۴- سب سے آخر میں علامہ لکھتے ہیں: "لطف یہ ہے کہ یہ مسائل 'مضنون بہ علی

غیر اہلہ' میں سرے سے مذکور ہی نہیں۔ علامہ ابن الصلاح و ابن السبکی نے معلوم نہیں کن الفاظ سے یہ مسائل مستعبط کیے۔ یہ کتاب شائع ہو چکی ہے اور ہر شخص خود دیکھ کر اس کا فیصلہ کر سکتا ہے۔"

یہاں علامہ شہلی کی پہلی دلیل کے متعلق یہ عرض کرنا ہے کہ 'المنحول' کے برخلاف 'المضنون' کا شمار امام غزالی کی مشہور تصانیف میں نہیں ہوتا۔ اس لیے ابن خالکان کی 'وفیات

(۱۱) تحفة الارشاد الی سبیل الرشاد، ۱۰۱، اسماعیل بن ابی بکر معروف بہ ابن المقرئ (ف ۸۳ھ)

کی تصنیف ہے۔ زبیدی نے اس کا ذکر مقدمہ شرح احیاء العلوم کے ابتدائی صفحات میں کیا ہے۔

(بہ جوالہ سیرة الغزالی ص ۱۵۳)۔

(۱۲) بہ جوالہ سیرة الغزالی ص ۱۹۔

الاعیان، صلاح الدین صفدی کی 'الوافی بالوفیات' اور یافعی کی 'مرآة الجنان' کے علاوہ تراجم و تاریخ کی بیشتر کتابوں میں امام غزالی کی تصانیف کے ذیل میں 'المضنون' کا ذکر نہیں ملتا۔ ابن صلاح، ذہبی، ابن سبکی اور زبیدی نے غزالی کی طرف نسبت کے انکار کے ساتھ ذکر کیا ہے۔ اس لیے یہ کہنا صحیح نہیں معلوم ہوتا کہ رجال کی تمام مستند کتابوں میں 'المضنون' کو غزالی کی تصنیف شمار کیا گیا ہے۔

جہاں تک 'جواهر القرآن' میں 'المضنون' کے ذکر کا تعلق ہے تو ایسا محسوس ہوتا ہے کہ یہاں بھی علامہ شبلی سے کچھ تسامح ہو گیا ہے۔ راقم نے 'جواهر القرآن' کو بالاستیعاب دیکھا ہے اس میں 'المضنون' کا ذکر کہیں نہیں آیا ہے۔ اس کتاب کے محث ثانی علوم اللباب میں امام غزالی نے اپنی درج ذیل تصانیف کے نام درج کیے ہیں:

الرسالة القدسیة ، الاقتصاد فی الاعتقاد ، المستظہری ، تہافتة  
الفلاسفة ، حجة الحق ، قواصم الباطنیة ، مفصل الخلاف ، محک النظر ،  
معیار العلم۔ (۱۳)

البتہ علامہ شبلی کا یہ معارضہ نہایت قوی ہے کہ اس کتاب میں وہ مسائل سرے سے مذکور ہی نہیں جن کی بنا پر امام غزالی سے اس کتاب کی نسبت کا انکار کیا جا رہا ہے۔ عصر حاضر کے مصنفین میں عبدالکریم عثمان کی بھی یہی رائے ہے۔ وہ لکھتے ہیں: "اس نام کی جو کتاب ہمارے سامنے موجود ہے اس میں ایسا کچھ نہیں پایا جاتا جس کی وجہ سے امام غزالی کی طرف اس کی نسبت میں شک کیا جائے"۔ (۱۴) راقم نے خود بھی اس کتاب کا مطالعہ کیا تو معلوم ہوا کہ علامہ شبلی کا بیان بالکل درست ہے۔ اس میں مذکور الصدر مسائل مذکور نہیں۔

اس سلسلے کی آخری بات یہ ہے کہ عرب علما اور محققین 'المضنون' کی نسبت کے بارے میں آج بھی مختلف رائے ہیں۔ چنانچہ زکی مبارک، ڈاکٹر عنانی، عامر نجار، عبدالرحمن بدوی اور سعید عودہ امام غزالی کی طرف اس کی نسبت کو درست نہیں سمجھتے۔ اس کے برخلاف ڈاکٹر صلیبہ، ڈاکٹر عیاد، سلیمان دنیا اور عبدالکریم عثمان اسے غزالی ہی کی تصنیف مانتے ہیں۔ (۱۵)

سلسلہ زیر بحث کی تیسری کتاب 'النفخ والتسویة' ہے۔ اس کا اصل نام

(۱۳) جواهر القرآن، أبو حامد الغزالی، المبحث الثانی، علوم اللباب، ص ۲۰۔

(۱۴) سیرة الغزالی ص ۷۲۔ اصل عبارت یہ ہے: "والکتاب الذی بین یدینا بهذا العنوان لا یتوی

بشئیی من هذا القبیل"

(۱۵) تفصیل کے لیے ملاحظہ ہو: نظرات فی کتاب المضنون الصغیر، سعید عودہ۔

’المصنوں الصغیر‘ ہے۔ ’مجموعۃ رسائل الامام الغزالی، مرتبہ ابراہیم امین محمد میں یہ ’الأجوبة الغزالية فی المسائل الأخروية‘ کے نام سے شامل ہے اسے کتاب کے بجائے رسالہ کہنا چاہیے۔ کیونکہ یہ محض دس صفحات پر مشتمل ہے۔ علامہ شبلی نے اس کی نسبت سے متعلق بہت مختصر گفتگو کی ہے۔ چنانچہ لکھتے ہیں:

شرح احیاء العلوم میں علامہ مرتضیٰ حسینی نے اس کتاب کو جعلی قرار دیا ہے۔ لیکن کسی قسم کی کوئی دلیل نہیں پیش کی۔ نہ کسی اور شخص کا قول اس کی تائید میں نقل کیا ہے۔

ممکن ہے یہ رسالہ علامہ شبلی کو دستیاب نہ ہو سکا ہو اور اسی بنا پر انہوں نے اختصار سے کام لیا ہو۔ سعید عودہ نے اکتوبر ۲۰۰۹ء میں اس رسالے سے متعلق ایک مضمون ’نظرات فی کتاب المصنوں الصغیر‘ کے عنوان سے لکھا ہے، جو انٹرنیٹ پر دست یاب ہے۔

سعید عودہ ’المصنوں بہ علی غیر اہلہ‘ کی طرح ’المصنوں الصغیر‘ کو بھی جعلی کتاب تصور کرتے ہیں۔ انہوں نے مقدمہ رسالہ نیز فصل ثانی، ثالث، رابع، خامس اور سادس کے اقتباسات پیش کیے ہیں جن سے معلوم ہوتا ہے کہ امام غزالی نے یہ کتاب خود نہیں لکھی ہے، بلکہ ان سے کچھ سوالات کیے گئے ہیں جن کے انہوں نے جوابات دیے ہیں۔ یہ رسالہ انہیں سوالات و جوابات کا مجموعہ ہے۔ چونکہ سائل اور مرتب رسالہ دونوں مجہول ہیں۔ اس لیے غزالی کی طرف اس کی نسبت بھی مشکوک ہے۔ سعید عودہ نے اس کتاب کے مواد و مشتملات کو بھی نشانیہ تنقید بنایا ہے۔ راقم نے امام غزالی کے اصل رسالے اور سعید عودہ کے مضمون دونوں کا مطالعہ کیا ہے۔ ہمارے خیال کے مطابق سعید عودہ کے پیش کردہ تمام مباحث مزید غور و فکر کے محتاج ہیں۔ ان کی بنیاد پر نہ تو اس رسالے کو جعلی کہا جاسکتا ہے اور نہ یہ دعویٰ کیا جاسکتا کہ اس کے مشتملات عقائد اہل سنت والجماعت کے برخلاف ہیں۔

اس سلسلے کی آخری کتاب ’سر العالمین و کشف مافی الدارین‘ ہے۔ علامہ شبلی کے نزدیک یہ کتاب بے شبہ جعلی ہے اور امام غزالی کی طرف غلط طریقے سے منسوب کر دی گئی ہے۔ علامہ کے دلائل حسب ذیل ہیں:



۱- اس کتاب کی طرز عبارت اور انداز تحریر امام صاحب کے طریقہ تحریر سے بالکل الگ ہے۔  
 ۲- جعل بنانے والے نے جاہ جا امام الحرمین کی استادی کا ذکر کیا ہے۔ لیکن یہی امر کتاب کے جعلی ہونے کی کافی دلیل ہے۔ کیونکہ امام صاحب کی یہ خاص عادت ہے کہ وہ اپنے اساتذہ اور شیوخ کا مطلق ذکر نہیں کرتے۔

یہاں پہلی بات یہ عرض کرنی ہے کہ 'سر العالمین' مطبوعہ کتاب ہے۔ یہ ۱۲۸۵ھ/ ۱۹۴۵ء میں نجف اشرف، ایران سے بھی چھپ چکی ہے اور 'مجموعہ رسائل الغزالی' میں بھی شامل ہے۔ اس کے مطالعے سے علامہ شبلی کے اس بیان کی تصدیق ہوتی ہے کہ اس کا انداز تحریر امام غزالی کے انداز تحریر سے بالکل مختلف ہے۔ علامہ کا یہ کہنا بھی درست ہے کہ جعل بنانے والے نے امام الحرمین کی استادی کا ذکر کیا ہے۔ لیکن یہ ذکر جاہ جا نہیں، پوری کتاب میں صرف ایک جگہ، مقالہ ناسعہ، میں آیا ہے۔ امام غزالی نے 'المنحول' کے آخر میں بھی امام الحرمین کا ذکر ایک یا دو بار کیا ہے۔ اس لیے محض اس بنیاد پر اس کتاب کو جعلی قرار نہیں دیا جاسکتا۔ ہمارے خیال میں جعل بنانے والے کی اصل چالاکی یہ ہے کہ اس نے اس کتاب میں امام غزالی کی کتابوں کے حوالے بہ کثرت دیے ہیں اور اس طرح یہ تاثر دینا چاہا ہے کہ یہ کتاب اصلی ہے۔

دوسری قابل ذکر بات یہ ہے کہ علامہ شبلی نے اس کتاب کے مواد و مشتملات کے حوالے سے کوئی گفتگو نہیں فرمائی۔ حالانکہ اس کا جعل اس کے مشتملات ہی سے ظاہر ہوتا ہے۔ بہر حال علامہ کے موقف کی تائید میں عرض کیا جاتا ہے کہ یہ کتاب ترتیب خلافت کے سلسلے میں عموماً اور حضرت عمرؓ کے سلسلے میں خصوصاً شیعہ نقطہ نظر کی ترجمانی کرتی ہے۔ حالانکہ امام غزالی کا اہل سنت والجماعت سے ہونا متفق علیہ ہے۔ چنانچہ حافظ ذہبی نے سیر أعلام النبلاء میں امام غزالی کے تذکرے میں لکھا ہے کہ ابوالمنظف سبط ابن الجوزی نے اپنی کتاب 'ریاض الافہام فی مناقب أهل البيت' میں 'سر العالمین' سے متعدد ایسے اقتباسات نقل کیے ہیں جو فرقہ امامیہ کے مزومات کی ترجمانی کرتے ہیں۔ پھر آخر میں سبط ابن الجوزی کی رائے نقل کی ہے کہ اگر یہ خیالات امام غزالی کے ہیں تو امید کی جاتی ہے کہ انھوں نے ان سے توبہ کر لی ہوگی، ورنہ اس کا بھی امکان ہے کہ یہ کتاب جعلی ہو اور غزالی کی طرف غلط طریقے سے منسوب کر دی گئی ہو۔

اس کتاب سے متعلق جدید تحقیقات بھی علامہ شبلی کے موقف کی تائید کرتی ہیں۔ تہران سے شائع ہونے والے رسالہ ”معارف“ شمارہ جنوری ۱۹۹۱ء میں علی رضا ذکاوتی فراگز لوکا ایک مضمون شائع ہوا ہے، جس کا اردو ترجمہ سندھ یونیورسٹی، جام شورو، پاکستان کے سابق استاڈ اکرٹرنجیم الاسلام مرحوم نے کیا تھا۔ یہ مجلہ تحقیق، جام شورو کے شمارہ ۱۰-۱۱ میں شامل ہے۔ اس مضمون کے اہم نکات یہاں نقل کیے جاتے ہیں:

- ۱- کتاب ’سیر العالمین و کشف مافی الدارین‘ کے بارے میں اب غالب نظر یہ یہ ہے کہ محمد غزالی کی طرف اس کے انتساب کو رد کرتے ہیں۔
- ۲- مسئلے کو جو چیز حساس بناتی ہے یہ ہے کہ ’سر العالمین‘ کے لکھنے والے کا اعتقاد تشیع پر ہے اور اگر اس کتاب کو غزالی سے منسوب کر دیا جائے تو اس کے معنی یہ ہوں گے کہ آخر عمر میں غزالی کو تسنن میں اصرار پر پشیمانی ہے۔
- ۳- مرحوم جلال ہائی ان میں سے ہیں جو اس کتاب کے غزالی سے انتساب کو قطعی طور پر رد کرتے ہیں۔ مسلم یہ ہے کہ کتاب ’سر العالمین‘ کو عمداً غزالی کے نام سے گھڑا گیا ہے اور شہرت دی گئی ہے اور مقاصد کچھ اس قبیل کے ہیں کہ غزالی کو باطنیہ اور شیعہ کا طرف دار بنا کر پیش کیا جائے یا ان کو جعل، خرافات اور اعتقاد موہومات کے ذریعے بے اعتبار کیا جائے۔
- ۴- اس کتاب میں کلمہ ”عشق“ عرفانی معنوں میں لایا گیا ہے اور کلمہ ”مشاہدہ“ بھی اس طرح استعمال ہوا ہے کہ جیسا کہ فارسی ادبیات میں استعمال ہوتا ہے۔ نیز ”طائفۃ الہیہ“ اور ”قیل و قال“ جیسی ترکیبیں استعمال کی گئی ہیں۔ اسی طرح کلمہ ”قدم“ بیت الخلاء کے معنوں میں آیا ہے جو عربی قدیم و فصیح سے کوئی علاقہ نہیں رکھتا۔ ان سب سے اندازہ ہوتا ہے کہ اس کا مصنف کوئی ایرانی عربی نویس ہے۔ (۱۶)

علی رضا ذکاوتی کے پیش کردہ نکات کے بعد راقم عرض کرتا ہے کہ ’سر العالمین‘ کے ’مقالہ تاسعہ‘ میں مصنف کی طرف سے دعویٰ کیا گیا ہے کہ اس نے بوعلی ابن سینا کی کتاب ’الموسیقی‘ کی شرح ’کتاب السبیل لابناء السبیل‘ کے نام سے لکھی ہے۔ (۱۷) یہ بیان بھی اس کتاب کے جعلی ہونے کے من جملہ شواہد میں سے ایک شاہد ہے۔ اس لیے کہ امام غزالی نے

(۱۶) ’کچھ سر العالمین کے غزالی سے انتساب کے بارے میں علی‘ علی رضا ذکاوتی فراگز لو، مترجم ڈاکٹر نجم الاسلام،

تحقیق، شمارہ خاص (۱۱-۱۰) ۹۷-۱۹۹۶ء، ص ۳۰۷-۳۱۰۔

(۱۷) اس موقع کی اصل عبارت یہ ہے: ’ولیکن المغنی عالمًا بطریق الأغانی، مطلعاً علی کتاب الموسیقی

الموضوع للرفیس أبی علی بن سینا، وقد شرحناه فی کتاب السبیل لابناء السبیل“

(سر العالمین، مشمولہ مجموعہ رسائل الغزالی ص ۳۹۰)

فن موسیقی میں سرے سے کوئی کتاب ہی نہیں لکھی، چہ جائیکہ وہ ابن سینا کی کتاب موسیقی کی شرح لکھیں۔ پھر ان کی تصانیف کی فہرست میں 'السبیل لأبناء السبیل' نام کی کوئی کتاب بھی شامل نہیں۔ بلکہ ان کے سوانح نگار موسیقی سے ان کی واقفیت کا کوئی ذکر بھی نہیں کرتے۔ لہذا علامہ شبلی کا یہ موقف بالکل درست ہے کہ یہ کتاب جعلی ہے۔

گذشتہ صفحات میں جو کچھ عرض کیا گیا اس سے یہ واضح ہو جاتا ہے کہ علامہ شبلی اردو میں تحقیق منسوبات کے بنیاد گزاروں میں ہیں اور یہ حقیقت بھی سامنے آتی ہے کہ امام غزالی کی بعض تصنیفات کے سلسلے میں انھوں نے نفیاً یا اثباتاً جو موقف اختیار کیا تھا وہ صائب اور درست تھا۔ کیونکہ منتقدین و متاخرین علماء اور محققین کے بیانات اور تحقیقات سے ان کے موقف کی تائید ہوتی ہے۔